

جوش ملیح آبادی کی شعری تصانیف — ایک تعارف

ڈاکٹر وسیم عباس گل

Dr. Waseem Abbas Gul

Lecturer, Department of Urdu,
Govt. College University, Faisalabad.

شفقت ظہور

Shafqat Zahoor

Ph.D Scholar, Department of Urdu,
Govt. College Women University, Faisalabad.

Abstract:

Josh Malih Abadi is one of the poets who have augmented a significant contribution in the verbiage of Urdu poetry. He adhered to the verse and literature for 75 years out of his life span of 88 years. In this article, Josh's literary assets vis a vis his poetry, prose and unedited scriptures have been encompassed.

شعری جہات اور اپنی تخلیقی توانائی کے اعتبار سے جوش (ولادت ۱۸۹۴ء - وفات ۲۲ فروری ۱۹۸۲ء) کا نام اُردو کی ادبی تاریخ میں ایک بہت تابناک اور درخشاں باب کی حیثیت رکھتا ہے۔ ۸۸ سال کے عرصہ حیات میں وہ کم و بیش ۷۵ سال تک شعر و ادب کے تخلیقی، تہذیبی اور فکری سلسلوں سے وابستہ رہے۔ ہمارے ادب میں شاید ہی کسی تخلیق کار کی زندگی، ادب و فن کے اتنے طویل جادے سے گزری ہو۔ یہی سبب ہے کہ ادبی و فنی ادراک کے ساتھ ساتھ اُن کے کثیر التصانیف ہونے میں کوئی کلام نہیں لیکن المیہ یہ ہے کہ اُن کی تصانیف اور شعری و نثری مجموعے ہماری دسترس سے باہر ہوتے جا رہے ہیں۔ ایسے میں اُن پر کسی بھی تحقیقی و تنقیدی کام کی اہمیت اور ضرورت اور بھی بڑھ جاتی ہے کہ جس کے توسط سے ہم آج کے قاری کو اُن کی تخلیقی امانتوں سے قریب تر لاسکتے ہیں۔

جوش نے لڑکپن سے لے کر آخری دم تک شاعری اور نثر میں اپنے فن کے جوہر دکھائے۔ اُن کی شعری تصانیف کو دو حصوں میں تقسیم کیا جاسکتا ہے:

۱۔ مطبوعہ تصانیف شاعری

۲۔ غیر مطبوعہ تصانیف شاعری

۱۔ مطبوعہ تصانیف شاعری

سنہ
۱۹۲۰ء

جائے اشاعت
میٹھو ڈیسٹ پریس، لکھنؤ

مجموعے کا نام
روح ادب

۱۔

۱۹۲۱ء	صح المطابق تھوئی ٹولہ لکھنؤ	۲- آوازِ حق
۱۹۳۰ء	مکتبہ عہد آفریں، حیدر آباد (دکن)	۳- شاعر کی راتیں
۱۹۳۶ء	مکتبہ جامعہ قریل باغ، دہلی	۴- پیغمبرِ اسلام
۱۹۳۶ء	مکتبہ جامعہ، دہلی	۵- نقش و نگار
۱۹۳۶ء	کتب خانہ رشیدیہ، دہلی	۶- شعلہ و شبنم
۱۹۳۷ء	//	۷- فکر و نشاط
۱۹۳۷ء	محبوب المطالع برقی پریس، دہلی	۸- جنون و حکمت
۱۹۳۸ء	کتب خانہ رشیدیہ، دہلی	۹- حرف و حکایت
۱۹۴۱ء	سرفراز قومی پریس، لکھنؤ	۱۰- حسینؑ اور انقلاب
۱۹۴۱ء	نامی پریس، لکھنؤ	۱۱- آیات و نعمات
۱۹۴۴ء	کتب خانہ تاج آفس، بمبئی	۱۲- عرش و فرش
۱۹۴۵ء	قومی دارالاشاعت، بمبئی	۱۳- رامش و رنگ
۱۹۴۷ء	کتب خانہ تاج، بمبئی	۱۴- سنبل و سلاسل
۱۹۴۷ء	مکتبہ اُردو، لاہور	۱۵- سیف و سبب
۱۹۵۲ء	مفید عام پریس نکلسن روڈ، دہلی	۱۶- سرود و خروش
۱۹۵۵ء	دہلی	۱۷- سموم و صبا
۱۹۵۳ء	مسلم باؤسنگ سوسائٹی لیمیٹڈ	۱۸- طلوع فکر
سن	شارپلی کیشنز، دہلی	۱۹- موجد و مفکر
۱۹۶۳ء	دریا گنج، دہلی	۲۰- قطرہ و قلزم
۱۹۶۳ء	پیکو آفسٹ پریس، دہلی	۲۱- نوادرِ جوش
۱۹۶۶ء	جوش اکیڈمی، کراچی	۲۲- الہام و افکار
۱۹۶۷ء	جوش اکیڈمی، کراچی	۲۳- نجوم و جواہر
۱۹۸۰ء	محفوظ بک ایجنسی، کراچی	۲۴- جوشِ لیلح آبادی کے مرثیے
۱۹۹۳ء	جنگ پبلشرز، لاہور	۲۵- مخراب و مضراب

روحِ ادب

”روحِ ادب“ جوش کا پہلا شعری مجموعہ ۱۹۲۰ء میں میتھوڈیسٹ پریس لکھنؤ سے شائع ہوا۔ اس مجموعے میں نظم کے ساتھ ساتھ نثر کو بھی شامل کیا گیا۔ اس مجموعے کے ۹۷ صفحات نظموں، غزلوں اور قطعات سے مزین ہیں اور ۵۴ صفحات نثر کو محیط ہیں۔ اس کے علاوہ اس مجموعے میں خیالی حسن سے آراستہ ۷۱ تصویریں بھی شامل ہیں۔

آوازہ حق

دسمبر ۱۹۲۱ء میں اصبح المطالع تھوئی ٹولہ لکھنؤ نے ”آوازہ حق“ کو شائع کیا یہ جوش کا پہلا مرثیہ ہے۔ نقادوں اور محققوں کی تحریروں میں اس نسخہ کا کوئی تذکرہ نہیں ملتا۔ صہبا لکھنوی نے افکار کے ضخیم جوش نمبر میں جوش کے تفصیلی تعارف میں ”شعلہ و شبنم“ کا ذکر کرتے ہوئے صرف اتنا لکھا ہے کہ اس مجموعے میں جذباتِ فطرت، آوازہ حق اور پیغمبر اسلام جیسی مشہور نظمیں جو علیحدہ چھپ چکی تھیں شامل کر لی گئیں۔ (۱) جوش کا یہ مرثیہ کل ۹۲ بندوں پر مشتمل ہے۔ سرورق پر ”آوازہ حق“ کے نیچے یہ عبارت لکھی ہوئی ہے۔ ”مصور جذبات“، شبیر حسن خان جوش ملیح آبادی (لکھنؤ) مصنف روحِ ادب، مقالاتِ زریں، جذباتِ فطرت۔ آغاز میں یہ رباعی درج ہے:

رونا نہیں اس کا کہ وہ سماں نہ رہا
ترکی ہوا تاراج کہ ایراں نہ رہا
ہے اصل میں اس بات کا رونا اے جوش
میں بہت کفر سے مسلمان نہ رہا (۲)
اس مرثیہ ”آوازہ حق“ کا انتساب نواسہ رسول ﷺ کے نام ہے۔

شاعر کی راتیں

جوش کا دوسرا مجموعہ ”شاعر کی راتیں“ ہے۔ اس مجموعہ میں شامل تمام نظمیں رات سے متعلق ہیں۔ جس میں خوشی و شادمانی کی راتیں بھی ہیں اور ہجر و ملال کی راتیں بھی۔ جوش کا یہ مجموعہ پہلی بار مطبع عہدِ آفریں، حیدر آباد دکن سے ۱۹۳۰ء میں شائع ہوا۔ اس مجموعہ میں کم و بیش ۲۵ نظمیں شامل ہیں جو ۴۰۹ اشعار پر مشتمل ہیں۔

پیغمبر اسلام

۲۸ اشعار کی یہ نظم ایک کتابچے کی صورت میں ۱۹۳۶ء میں مکتبہ جامعہ قزول باغ دہلی نے شائع کی۔ دسمبر ۱۹۳۶ء کے ماہنامہ ”کلم“ میں اس کا تعارف ان لفظوں میں کرایا گیا ہے:

”۔۔۔۔۔ خواجہ دو جہاں سرور کائنات آنحضرت محمد مصطفیٰ ﷺ کی ولادت اور رسالت پر شاعر انقلاب جوش ملیح آبادی کا یہ وہ غیر فانی شہ پارہ ہے جس کی رفعت و عظمت کے سامنے قصر کفر سرنگوں ہوتا ہے ثبوتِ پیغمبری کے باب میں اس لافانی شاہکار کے استدلالِ دل میں تیر کی طرح اترتے چلے جاتے ہیں اور اس کے دلائل قاطع کے سامنے ادراکِ منطق چھاٹنا بھول جاتا ہے۔ شاعر انقلاب پر جب ایک خاص سرشاریت کا عالم طاری ہوا اُسی وقت انہوں نے یہ نظم کہنا شروع کر دی۔ عالم بے خودی میں چار روز کی ریاضیت شاقہ اور یکسوئی قلب سے جو کچھ حاصل ہوا صرف وہی صفحہ قرطاس پر تحریر کیا گیا جب تک یہ نظم مکمل نہ ہوئی حضرت جوش نے نہ کچھ کھایا نہ پیا اور نہ خلوت سے باہر تشریف لائے۔“ (۳)

جوش کی یہ نعتیہ نظم روایتی نعتِ نویسی کے کسی دائرے میں نہیں آتی صداقتِ پیغام اور حقانیتِ رسولِ آخر ﷺ پر فکری

اظہار کی آواز ہے۔ شعروں کے سانچے میں جگمگا رہی ہے۔

نقش و نگار

تقریباً ۹۰ نظموں اور ۵۰ قطعات پر مشتمل یہ مجموعہ ۱۹۳۴ء میں مکتبہ جامعہ دہلی نے لطیف الدین احمد اکبر آبادی کے مقدمے کے ساتھ شائع کیا۔ مجموعے کو پانچ ابواب میں تقسیم کیا گیا ہے۔

۱۔ نگارخانہ ۲۔ خمریات ۳۔ تاثرات ۴۔ مطالعہ و نظر ۵۔ نسیب
لطیف الدین احمد اکبر آبادی نے اپنے تفصیلی مقدمے میں جوش کی شخصیت، شعری جمالیات اور پھر اس مجموعے کی نظموں میں محاکات، خمریات، وطنیت اور شابہیت کا ایک جامع مطالعہ کیا ہے۔ جوش کی خمریات پر بحث کرتے ہوئے وہ اس رائے کا اظہار کرتے ہیں:

”۔۔۔ اُردو ذخیرۂ اشعار میں اس موضوع پر بہت کافی انتخاب مل جائے گا اور نہایت عمدہ شعر آپ کے سامنے آئیں گے جس میں ریاض خیر آبادی مرحوم کا نام سرفہرست ہوگا لیکن جوش کے خمریات کے سامنے وہ سب ایسے معلوم ہوں گے جیسے شراب کے مقابلے میں پانی، اپنی تو میں کہہ سکتا ہوں کہ جوش کا اس قسم کا کلام مجھے حافظ و خیام سے بے نیاز کر دیتا ہے۔“ (۴)

اس مجموعہ میں جوش کی وہ انتہائی اہم نظمیں شامل ہیں جو ان کی تخلیقی شخصیت خلافتِ ذہن کی نمائندگی کرتی ہیں۔ مثلاً یہ کون اٹھا ہے شرما تا، یہ نظر کس کے لیے ہے، جامن والیاں، جنگل کی شہزادی، اشکِ اولین، کوہستانِ دکن کی عورتیں، چند جڑے، پروگرام، انگلیٹھی، خدا سے ایک سوال، تیرے لیے، آرزوئے محروم اور اسی شعری سطح کی بعض دوسری نظمیں شامل ہیں۔

شعلہ و شبنم

جوش کے شاعر انقلاب ہونے کی تصدیق صحیح معنوں میں اس مجموعے سے ہوئی۔ اُن کے تصور انقلاب پر نقادوں کے نقطہ نگاہ کا سفر بھی اسی راہ سے شروع ہوا۔ جوش صاحب نے اس مجموعے کو بھی ”نقش و نگار“ کی طرح موضوعاتی حوالوں سے مختلف اجزاء میں تقسیم کیا ہے۔

۱۔ آتش کدہ، (۵۷ نظمیں) ۲۔ رنگ و بو، (۴۵ نظمیں) ۳۔ اسلامیات، (۸ نظمیں)

اور اسی کے ساتھ قدیم رنگِ تغزل کی کم و بیش ۸۳ اور جدید رنگِ تغزل کی ۴۵ غزلیں بھی اس میں شامل ہیں۔ جوش نے اپنے کتابچہ نما مجموعوں میں پیغمبرِ اسلام، آوازِ حق اور جذباتِ فطرت کو بھی اس میں شامل کر لیا ہے۔ ۱۹۳۶ء میں شائع ہونے والا جوش کا یہ شعری مجموعہ اُس نسل کے جذبات اور فکر کا حقیقی ترجمان ہے جس کی پرورش دونوں جنگوں کے درمیانی عرصہ میں ہوئی، ڈاکٹر اختر حسین رائے پوری لکھتے ہیں:

”۔۔۔ دونوں جنگوں کے درمیانی وقفے میں جس نسل کی نشوونما ہوئی اس کے نیم رومانی اور نیم خوابوں کی ترجمانی اردو میں اس شکوہ بیان سے بہتر کوئی نہیں کر سکا یہی وجہ ہے کہ جوش کے کلام میں اس بحرانی دور کے شور و شب کے ساتھ ساتھ اس کی رجائیت اور سرمستی کی کیفیت

بدرجہ اُتم موجود ہے۔“ (۵)

فکر و نشاط

کم و بیش ۸۲ نظموں پر مشتمل یہ شعری مجموعہ ۱۹۳۷ء میں دہلی سے شائع ہوا۔ جوش کے گزشتہ مجموعوں کے مقابلے میں یہ مجموعہ اس اعتبار سے اپنی ایک الگ اہمیت لیے ہوئے ہے، کہ اس میں شاعر کے منصب اور شاعری کی تخلیقی و ماورائی توانائیوں کے تناظر میں بعض اتنی اہم نظمیں شامل ہیں جس سے جوش کے تنقیدی افکار کی پہلی بار واضح تصویریں دیکھی جاسکتی ہیں۔ ہماری پوری ادبی تاریخ میں شاید کسی شاعر نے آج تک شعر کی زبان میں اس فکری توازن کے ساتھ اپنے ناقدانہ نظریات کا اظہار نہیں کیا۔ اس ذیل میں ان کی نظمیں بارگاہِ شعر، آوازِ شاعر، شاعر کا دل، دنیا اور شاعر، نقاد، عالم اور شاعر، غزل گوئی، شاعر اور لیڈر اور شع فروزاں اسی سلسلہ فکر کی تخلیقی کڑیاں ہیں۔

نظم ”تسین کے پھول“ میں تخیل و تخلیق کے درمیان ایسی الہامی روح تیرتی نظر آتی ہے جو کسی نادیدہ ارتعاش کی طرح متحرک ہے:

کوئی پراسرار قوت کوئی روح محتشم
شعر کہنے کو میرے ہاتھ میں دیتی ہے قلم (۶)

اس نظم کے متعلق وارث علوی کی رائے یہ ہے کہ:

”الہام شعر پر غالب اور دوسرے شعراء کے یہاں بہت اچھے اشعار دیکھنے کو مل جاتے ہیں
لیکن اتنی اچھی نظم نظر نہیں آتی۔“ (۷)

نیاز فتح پوری فکر و نشاط میں موجود نظم ”فریب ہستی“ کے بارے میں بیان کرتے ہیں:
”اگر جوش اس نظم کے سوا اور کچھ نہ کہتے تو بھی میں حالی و اقبال کی صف میں لا کر انہیں بٹھا
دیتا۔“ (۸)

جنون و حکمت

یہ جوش کا پہلا شعری مجموعہ ہے جو تمام باکمال رباعیات پر مشتمل ہے جسے کلیم بک ڈپو، دریائے گنج، دہلی نے محبوب المطالع برقی پریس، دہلی سے ۱۹۳۷ء میں شائع کیا۔ ڈاکٹر سید تقی عابدی نے اردو کے ۲۷ نامور شعراء کی رباعیات کی تعداد کا تذکرہ کرتے ہوئے فراق گورکھ پوری کی رباعیات کی تعداد سب سے زیادہ شمار کی ہے جو ۳۵۱ ہے اور جوش کی کل رباعیاں ۲۵۰ ہیں۔ جبکہ صرف جنون و حکمت میں ان کی رباعیوں کی تعداد ۴۰۲ ہے اور اس کے بعد بھی ان کی رباعیات کے مجموعے آئے ہیں جوش نے ان رباعیات کو پانچ ابواب میں تقسیم کیا ہے:

۱۔ حقائق (۱۴۸ رباعیات) ۲۔ حُسن و عشق (۶۰ رباعیات)

۳۔ پیرانِ سالوس (۲۰ رباعیات) ۴۔ خمریات (۱۰۸ رباعیات)

۵۔ متفرقات (۶۶ رباعیات)۔ ڈاکٹر کمال احمد صدیقی نے اس مجموعے کے حوالے سے یہ رائے قائم کی ہے۔

”رباعیات کا غالب حصہ ایسا ہے جس کے بارے میں کہہ سکتے ہیں کہ اگر حافظ و خیام نے

اردو میں رباعیاں کبھی ہوتیں تو وہ جنون و حکمت کی رباعیاں ہوتیں۔“ (۹)

حرف و حکایت

۱۹۳۸ء میں کتب خانہ رشیدیہ، دہلی سے شائع ہونے والا یہ مجموعہ، نظموں کی تعداد کے لحاظ سے بھی منفرد ہے۔ اس میں ۱۲۵ سے زیادہ نظمیں ہیں۔ پروفیسر مجتبیٰ حسین نے جوش صاحب پر لکھتے ہوئے یہ بھی درست کہا ہے کہ: ”ان کی ایک کتاب میں جتنی نظمیں ہیں صرف انہیں کے عنوانات اگر پیش نظر رکھ لیے جائیں تو آدمی کا دم نکل جائے۔“ (۱۰)

حسینؔ اور انقلاب

اپنے پہلے مرثیے کے کم و بیش ۲۰ سال بعد جوش نے ”حسینؔ اور انقلاب“ لکھا جسے فروری ۱۹۴۱ء میں سید نثار علی نے سرفراز قومی پریس، لکھنؤ سے شائع کیا بعد میں کتب خانہ تاج آفس، بمبئی کے شیخ نذیر احمد نے بھی اسی نسخے کو طباعتی صورت دی، ہندوستان کے کئی شہروں سے اس کے متعدد ایڈیشن چھپے۔ ۴۷ بندوں پر مشتمل اس مرثیے کے ساتھ ان کی پانچ رباعیاں اور دو سلام بھی شائع ہوئے، ادبی حلقوں میں اس مرثیے کو زیادہ پزیرائی ملی۔ ۱۹۵۵ء میں جب جوش کراچی مشاعرے میں شرکت کے لیے گئے تو اس وقت کے چیف کمشنر سید ابوطالب نقوی نے اپنے مکان پر اس مرثیے کی ادبی نشست کا اہتمام کیا جس میں اکابر شہر کے ساتھ اسلندر مرزا نے بھی شرکت کی۔ (۱۱)

آیات و نعمات

۷۶ نظموں اور ۸۶ رباعیات سے عبارت یہ مجموعہ ۱۹۴۱ء میں منظر عام پر آیا۔ مکتبہ اردو لاہور اس کا ناشر تھا۔ لیکن بانکے لال سکسینہ کے زیر اہتمام یہ نامی پریس لکھنؤ میں چھپا۔ جوش کے کسی ایک مجموعے میں اتنی کثیر نظمیں ہوتی ہیں کہ اس کے مختلف الاطراف تخلیقی و فکری افق کسی ایک رائے کے اظہار پر پابند نہیں رہنے دیتے، سیاست، مذہب، تہذیب، تعقل، انسانی عظمت، حُسن و شباب، برق و باراں اور رنگ و بو کا ایک ایسا جہان معنی کسی ایک شعری مجموعے میں جوش آباد کر دیتے ہیں کہ اس کی دھنک خود اپنا تعارف بن جاتی ہے۔ اس مجموعے میں سو گواریت اور سرشاریت کی آمیزش کے ساتھ کہیں کہیں نشاطیہ لحن کا رجحان بھی دیکھا جاسکتا ہے۔

جوش کی شاعری پر ایک بڑا اعتراض یہ کیا جاتا ہے کہ وہ موضوع کو پھیلاتے چلے جاتے ہیں اس سے بعض نقادوں نے یہ نتیجہ بھی نکالا ہے کہ ان کا دست ہنر شاید فکر و خیال کو سمیٹ لینے کے حُسن سے آشنا نہیں ہے جبکہ اس مجموعے کی پانچ اشعار پر مشتمل ایک نظم ”دیدنی ہے آج“ کے بارے میں میراجی اس رائے کا اظہار کرتے ہیں:

”تفصیلات کی عدم موجودگی کے باوجود یہ نظم کسی اچھے سے اچھے مختصر افسانے پر بھاری ہے

اور اپنے تصورات کے لحاظ سے کسی مصور کا غیر فانی شاہکار معلوم ہوتی ہے۔“ (۱۲)

عرش و فرش

۱۹۴۴ء میں کتب خانہ تاج بمبئی سے شائع ہونے والے اس شعری مجموعے میں ۵۰ نظمیں، ۱۰۷ رباعیات اور ۱۰۵

متفرق اشعار آوارہ خیالات کے عنوان سے موجود ہیں۔ جن سے خیالات کی ندرت اور احساس کی افسردگی و شادابی کے رنگ بکھرے ہوئے ہیں۔ عرش و فرش کی پہلی نظم ”نظام نو“ ہے اسے سردار جعفری نے جوش کی شاعری کا انقلاب منشور قرار دیا ہے:

کھیل ہاں اے نوعِ انساں ان سیہ راتوں سے کھیل
آج اگر تو ظلمتوں میں پاہِ جولاں ہے تو کیا
مسکرانے کے لیے بے چین ہے صبحِ وطن
اور چندے ظلمتِ شامِ غریباں ہے تو کیا
راہ میں ہے کارواں تشکیک اور تحقیق کا
آج اگر نادانی تسلیم و ایقان ہے تو کیا (۱۳)

کارل مارکس پر جوش کی نظم ان کے نظریات کی سمت کا تعین کرتی ہے۔ آدمی نامہ، اے وائے آدمی، فطرتِ اقوام اور تقلید و تحقیق، ان کے اسی نقطہ نگاہ کے سفر پر ہیں۔ جس میں عروجِ آدم خاکی کا کوئی نہ کوئی دریچہ کشادہ ہوتا نظر آتا ہے۔ ”ہولناک تبدیلی“ کے نام سے ان مجموعے میں ۱۹۳۹ء کی ایک نظم بھی ہے جب انہوں نے دہلی سے ماہنامہ ”کلم“ جاری کیا اور ایک کمرہ دفتر کے لیے مخصوص کرنا پڑا۔ اس تبدیلی کو یوں بیان کرتے ہیں:

اب تو آئیں گے یہاں لے دے کے اربابِ کلیم
زرد چہروں پر صحافت کا لیے بارِ عظیم
جوش سا انسان فکروں سے کچل کر رہ گیا
ہائے کیا مئے خانہ دفتر میں بدل کر رہ گیا (۱۴)

رامش و رنگ

رامش و رنگ کی متعدد تخلیقی صفات اور اس کی تہہ دار ادبی نیرنگیاں اپنی جگہ پر لیکن اس مجموعے کی ایک یادگار یہ بھی ہے کہ جوش کی طویل ترین نظم ”حرفِ آخر“ کا ایک نمایاں حصہ پہلی بار اس میں شائع ہوا جو (۲۶۲) اشعار پر مشتمل اس مجموعے کے ۸۰ صفحات پر پھیلا ہوا ہے۔ ۶۸ صفحات پر ۱۳۶ رباعیاں ہیں۔ ۷۰ صفحات پر کچھ نظمیں ہیں آخری چالیس صفحات پر گیتوں کا انتخاب ہے جن میں سے بیشتر فلمی گیت شہرت پا چکے ہیں۔ یہ مجموعہ ایسے وقت میں منظرِ عام پر آیا جب ہندوستان میں آزادی اور انقلاب کے قدموں کی چاپ سنائی دے رہی تھی۔ چنانچہ ”مقدم نگار انقلاب“ کے عنوان سے پہلے ہی صفحے پر یہ رباعی لکھی ہوئی ہے:

سکی وہ ہوائے نو، خدا را جاگو
مچلی وہ فضا پہ ضو، خدا را جاگو
وہ کانپ رہا ہے دورِ شمعِ سحری
وہ پھوٹ رہی ہے پو خدا را جاگو (۱۵)

۱۹۴۵ء میں قومی دارالاشاعت بمبئی نے اسے شائع کیا سجاد ظہیر نے ”روشنائی“ میں اس مجموعے کا تذکرہ کیا ہے:

”قومی دارالاشاعت بمبئی نے جوش ملیح آبادی کا نیا مجموعہ کلام رامش و رنگ شائع کیا جس

میں بیشتر ان کی وہ نظمیں تھیں جو ان کے پونا اور بمبئی کے قیام کے دوران کہی گئی تھیں۔
اور جن میں سے کئی ”نیا ادب“ میں چھپی تھیں اور ہمارے جلوسوں میں بار بار پڑھی گئی
تھیں۔“ (۱۶)

سنبُل و سلال

۱۹۴۷ء میں بمبئی سے شائع ہونے والا یہ مجموعہ جوش کے سیاسی نظریات کی تشریح و تفہیم کے لیے انتہائی اہمیت کا حامل
ہے خصوصاً ۹۱ بندوں پر مشتمل ان کا طویل مسدس وقت کی آواز ان کے سیاسی نقطہ نگاہ کے بہت واضح خطوط دکھاتا
ہے۔ ”کانگریس سے خطاب“ اور ”کمیونسٹ سے خطاب“ اس نظم کے حصے ہیں ہندوستان کو ماں قرار دے کر ان کو اولاد کے رشتے
سے نسبت دی گئی ہے۔ مسلم لیگ کے مطالبہ پاکستان کے پس منظر میں ان کا مصرعہ قابلِ غور ہے:

ہاں لیگ کو بھی حق ہے کہ وہ اپنا گھر بنائے (۱۷)

اپنے تحقیقی مقالے ”اردو شاعری میں پاکستانی قومیت کا اظہار“ میں ڈاکٹر طاہرہ کٹر لکھتی ہیں:
”جوش کی نظم ”وقت کی آواز“ اہم ترین نظم ہے جس میں انہوں نے دونوں قوموں کے
تاریخی، سماجی اور مذہبی اختلاف کی وضاحت کرتے ہوئے پاکستان کے مطالبے کو حق

بجانب قرار دیا۔“ (۱۸)

۳۸۷ صفحات پر مشتمل اس مجموعے کا آدھے سے زیادہ حصہ رباعیات پر مشتمل ہے۔ جس کا انتساب ”امیر فکر و تخیل
نیشے اعظم کے نام“ ہے۔

سیف و سبب

اس شعری مجموعے کی انفرادیت یہ ہے کہ یہ جوش کی گزشتہ شاعری کا انتخاب ہے اہم اس لیے ہے کہ یہ انتخاب جوش
نے خود کیا۔ ”انتخاب و انتقاد“ کے نام سے اس شعری مجموعے کا تفصیلی دیباچہ خود انہوں نے تعمیر کیا۔ ۲۸۸ صفحات پر مشتمل اس
مجموعے میں ۸۴ نظمیں، ۸ غزلیں، ۱۳۶ رباعیات اور ۱۹ قطعات کا انتخاب کیا گیا ہے۔ نظمیں آتش کدہ، افکار، رنگ و بو، مطالعہ
نظر، تاثرات، نگار خانہ، وارداتیں اور بادہ سر جوش کے عنوانات کے تحت منقسم ہیں۔

سرود و خروش

یہ مجموعہ ۱۹۵۶ء میں منصہ شہود پر آیا۔ ۴۴ بندوں پر مشتمل اس کی پہلی نظم ”ماتم آزادی“ ہے جو آزادی سے ایک ماہ
پیشتر انہوں نے لکھی تھی۔ فسادات کی ہولناکیوں سے مفادات کے تحفظ تک کا سارا منظر ان کی مستقبل شناس آنکھوں نے دیکھ
لیا تھا اس نظم کو بہت مقبولیت حاصل ہوئی۔

۵۲ نظموں پر مشتمل اس مجموعے کی یادگار نظموں میں جہاں وہ کرب جھلکتا نظر آتا ہے جو وطن میں بے وطن کے احساس
نے پیدا کیا وہیں ”مناجات“ اور ”پند نامہ“ جیسی نظموں سے جوش شناسی کی کئی اور گرہیں کھلتی نظر آتی ہیں۔ یہ شعری مجموعہ جوش کی
شاعری اور شخصیت کے ایسے زاویوں کی بھی نشاندہی کرتا ہے جہاں ہم ان کے افکار و نظریات کی ایک نئی دنیا میں داخل ہوتے
ہیں۔

سموم و صبا

سموم و صبا کا سال اشاعت اگرچہ ۱۹۵۵ء ہے لیکن نظموں پر درج سنین سے یہی پتہ چلتا ہے کہ ان میں سے کوئی بھی نظم ۱۹۵۰ء کے بعد کی نہیں ہے بلکہ بیشتر نظمیں ۱۹۴۷ء سے ۱۹۵۰ء کے درمیان کہی گئی ہیں۔ اس مجموعے میں ۳۶ نظمیں اور ۲۳۸ رباعیاں ہیں۔ جوش کی وسیع الدرجات شاعری بعض نقادوں کے غیر معتدل تنقیدی رویے کے سبب بھی شعری اور تخلیقی توانائی کے میزان پر نہیں لائی جاسکتی ہے۔ سموم و صبا کی رباعیوں پر رشید حسن کی یہ رائے کہ ان میں سے دو چار کے علاوہ سب ناقابلِ ذکر ہیں۔ (۱۹)

طلوع فکر

پاکستان آنے کے بعد جوش کی یہ پہلی طویل نظم ہے۔ جس کے ناشر بھی وہ خود ہیں۔ ۱۱۰ بندوں پر مشتمل یہ مستقبلِ مسدس ۱۹۵۷ء کی تصنیف ہے، جو ولادتِ علی کی چودہ سو سالہ یادگار کے موقع پر لکھا گیا۔ چودہ سو سالہ جشنِ یادگار مرتضوی کے زیرِ اہتمام جوش صاحب نے اسے رضویہ سوسائٹی کراچی میں ایک کثیرِ مجمع کے سامنے پڑھا۔ روزنامہ ”امروز“ جس کے چیف ایڈیٹر فیض احمد فیض اور ایڈیٹر احمد ندیم قاسمی تھے۔ انہوں نے ۱۸ فروری ۱۹۵۷ء کی ایک اشاعت میں یادگارِ مرتضوی اور جوش کے مسدس کے حوالے سے ایک رپورٹ شائع کی۔ اس مسدس کے ۲۵ سے ۳۰ بندوں میں صبح کا منظر کھینچا گیا ہے جو اپنی مثال آپ ہے۔ صبح کی تصویر کشی کے بعد شاعر کا قلم افقِ ذہن و روح پر ایک نئے آفتاب کو ابھارتا ہے اور یہاں سے مدح کی جانب گزیر ہے۔ مدح طویل ہے اور جوش کے خاص رنگ میں ہے۔ الفاظ کی نشست، ترکیبوں کا دروبست، محاوروں کا استعمال اور روزمرہ ہی قابلِ توجہ نہیں بلکہ نادر تشبیہات بھی کمال کی ہیں۔

موجد و مفکر

جوش صاحب نے پاکستان میں جو پہلا مرثیہ لکھا وہ موجد و مفکر ہے۔ ۱۱۴ بندوں کے اس مرثیے کو اشفاق حسن خان نے ملیح آباد سے شائع کیا اس پر سن اشاعت درج نہیں ہے البتہ ڈاکٹر محمد رضا کاظمی کی تحقیق یہ ہے کہ یہ مرثیہ ۱۹۶۰ء سے پہلے شائع ہوا ہے۔ (۲۰)

قطرہ و قلمزم

”قطرہ و قلمزم“ جوش کی رباعیات کا مجموعہ ہے جسے سٹار پبلی کیشنز نے ۱۹۶۳ء میں دریا گنج دہلی سے شائع کیا۔ اس کتاب کا ابتدائی جوش ملیح آبادی نے خود تحریر کیا جس میں شعری صنفِ رباعی سے متعلق اپنے نظریات کا اظہار کیا ہے۔ اس کتاب میں ۳۴۵ رباعیاں شامل ہیں۔

نوادِرِ جوش

جوش ملیح آبادی کی نظموں پر مشتمل یہ مجموعہ الجمعیتِ پریس دہلی نے ۱۹۶۳ء میں شائع کیا۔ اس مجموعے میں جوش کی ۳۳ نظمیں اور ایک غزل شامل ہے۔ اس مجموعے میں ایک مسدس اور ایک مخمس بھی شامل ہے۔

الہام و افکار

یہ مجموعہ جوش کی ریاضتِ فن، تخلیقی تجربات اور مشاہدہ زندگی کے تمام وکمال دور میں شائع ہوا جو جوش اکیڈمی کراچی کے زیرِ اہتمام منظرِ عام پر آیا۔ اس میں ۳۸ نظمیں ہیں جو ان کے طویل سفرِ سخنوی کے تمام رنگ و آہنگ کی ایک مزید تابندہ صورت کہی جاسکتی ہے۔ گزشتہ تمام مجموعوں میں جو ایک تہذیبی و تاریخی گردش کرتی رہی ہے اور جمالیاتی اظہار جو اپنے شعری خاکوں میں رنگ بھرتا رہا ہے وہ اس مجموعے تک پہنچ کر وحدتِ بشر اور وحدتِ انسانی کی عظمت سے ہم کنار اور ایک فکری چٹنگی کا مظہر بن گیا۔ یہ مجموعہ جستجوئے صبح میں جوش کے قلبی و ذہنی اضطراب کی ایک شعری داستان بھی ہے۔ جوش ملیح آبادی سے متعلق اپنی تصنیف میں ڈاکٹر محمد علی صدیقی الہام و افکار کے بارے میں یہ حتمی رائے قائم کرتے ہیں:

”اگر جوش کے باقی مجموعے تلف بھی کر دیے جائیں تو صرف یہ مجموعہ نجوم و جواہر اور مخراب و مضرب کے ساتھ جوش کو اردو کے ایک اہم شاعر کی حیثیت سے زندہ رکھنے کے لیے کافی ہے۔“ (۲۱)

نجوم و جواہر

جوش کے شعری مجموعوں میں رباعیات کا بھی ایک خاص حصہ موجود ہے لیکن خالصتاً رباعیات پر مشتمل شعری مجموعوں میں ”جنون و حکمت“ اور ”قطرہ قلم“ کے بعد ”نجوم و جواہر“ اس صنف کے سلسلہ خیال کا سب سے اہم شعری مجموعہ ہے جسے جوش اکیڈمی کراچی نے ”الہام و افکار“ کے ایک سال بعد شائع کیا۔ اس مجموعے میں تقریباً ۶۲۰ رباعیات ہیں جنہیں جوش نے غرافت کی جلی سرخی قائم کر کے گیارہ غروں میں تقسیم کیا ہے۔

اکیسویں صدی کی فضاؤں میں جہاں سیاسی، مذہبی اور عسکری طاقتیں ہر طاقت کو محیط ہیں وہاں پر ہر طاقت اور ہر سرکار پر ”طاقت سرکار قلم“ کی برتری کا احساس جگا کر انہوں نے آج کے انسانوں کو سازشوں، جھالتوں اور تاریکیوں سے باخبر رہنے کی تحریک دی ہے۔ ”نجوم و جواہر“ کے صفحہ آغاز پر لکھی ہوئی یہ رباعی اسی سچائی کی دستک ہے:

تسبیح و عمامہ و عبا و خاتم
تاج و اورنگ و قلعہ و چتر و علم
یہ جملہ عظیم قوتیں ایک طرف
اور ایک طرف طاقت سرکار قلم (۲۲)

جوش ملیح آبادی کے مرثیے

جوش کی زندگی میں ان کا آخری شعری مجموعہ جو منظرِ عام پر آیا وہ ان کے مرثیے ہیں، جنہیں ضمیر اختر نقوی نے ترتیب دیا۔ جوش کا ایک خط ان کے عکس تحریر میں مرتب کا نام صفحہ نمبر ۴ پر شائع کیا گیا ہے۔ جس میں بقول مرتب ان مرثیوں کو شائع کرنے کا اجازت نامہ ہے جس کے الفاظ یہ ہیں ”آپ میرے مرثیے سے متعلق کتاب ضرور چھپوائیں میری جانب سے اجازت ہے“ مرتب نے ”آوازِ حق“، ”حسین اور انقلاب“، ”موجد و مفکر“، ”وحدتِ انسانی“، ”طلوعِ فکر“، ”عظمتِ انسان“، ”موت محمد آل محمد“ کی نظریں، ”پانی اور آگ“ کو اس میں شامل کیا ہے، یہ مرثیے ان کی وفات سے دو سال قبل ۱۹۸۰ء میں منظرِ عام پر آئے۔

محراب و مضراب

جوش کی وفات کے بعد ادب کے عام قارئین و اہل قلم خصوصاً جوش شناسوں کی طرف سے اس کرب کا اظہار کیا جاتا رہا ہے کہ ان کے غیر مطبوعہ اور منتشر ادبی سرمائے کو کس طرح وقت کی دھند میں گم ہونے سے بچایا جائے۔ جوش کے ورثانے تاخیر سے سہی لیکن ایک لائق تحسین قدم اٹھایا۔ جوش کی پوتی تبسم اخلاق ملیح آبادی نے اس کتاب کے پیش لفظ میں بلا کم و کاست اپنا مافی الضمیر بیان کر دیا ہے۔ ”محراب و مضراب“ کے تعارف میں لکھتی ہیں:

”حضرت جوش کا یہ مجموعہ کلام ”محراب و مضراب“ ۱۹۵۵ء سے ۱۹۷۱ء تک کے کلام پر مبنی ہے۔ اس کے سات ابواب ہیں اور یہ کتاب تقریباً ۷۰۰ صفحات پر مشتمل ہے۔ اس کے بعد ارادہ ہے کہ ان کی دوسری غیر مطبوعہ کتاب ”محمل و جرس“ کے علاوہ غیر مطبوعہ رباعیات اور مرثیے بھی چھاپے جائیں۔ ایک خیال یہ بھی ہے کہ اُن کا کلیات چھاپا جائے مگر افسوس کہ اُن کی مطبوعہ کتب دستیاب نہیں ہیں اہل قلم حضرات سے گزارش ہے کہ اس سلسلے میں میری مدد کریں۔“ (۲۳)

غیر مطبوعہ تصانیف شاعری

ماہنامہ ”افکار“ ۱۹۶۱ء کے ضخیم جوش نمبر میں اُس کے مدیر صہبا لکھنوی نے جوش کے تعارفی حصے میں جو معلومات اپنے قارئین کو بہم پہنچائی ہیں اُن میں ایک یہ بھی ہے:

”نوبرس کی عمر سے ۶۳ برس کی عمر تک جوش ایک لاکھ سے زائد اشعار کہہ چکے ہیں ۷۰ ہزار اُن کے مجموعوں میں موجود ہیں غیر مطبوعہ اشعار کی تعداد ۴۰ ہزار ہے۔“ (۲۴)

اس بیان کے کم و بیش ۲۰ سال بعد تک جوش حیات رہے اور اس مدت میں بھی انہوں نے بہت لکھا۔ اس سے ہم اندازہ کر سکتے ہیں کہ ان کی شاعری کا خزینہ کس پائے کا ہوگا جبکہ صہبا لکھنوی نے نثر کا ذکر نہیں کیا ہے یہ نثری ذخیرہ بھی کچھ کم نہیں ہے۔ شواہد بتاتے ہیں کہ جوش نے اپنا کلام بہت ضائع کیا ہے۔ تمکین کاظمی کا مشاہدہ یہ ہے کہ:

”وہ نظم کہتے اور پھینک دیتے تھے کوئی سننے والا اُن کی بیاض میں نقل کر دیتا تو رہ جاتی ورنہ ضائع ہو جاتی البتہ بیاض لے کر نظم کہنے بیٹھتے تو بیاض ہی میں لکھ دیتے جو محفوظ ہو جاتی تھی بیشتر ایسا ہوتا کہ وقتی طور پر متاثر ہو کر جوش نظم یا رباعی یا قطعہ فی البدیہہ کہے دیتے اگر کوئی لکھ لیتا تو رہ جاتی ورنہ جوش کو بھی یاد نہ رہتا اور وہ بیاض میں نہ چڑھا سکے اسی طرح ان کا بہت سا کلام ضائع بھی ہوا ہے۔“ (۲۵)

جوش خود اپنی غیر مطبوعہ کتابوں کے بارے میں ”یادوں کی بارات“ میں لکھتے ہیں کہ:

”میری مندرجہ ذیل کتابیں ہنوز ضائع نہیں ہوئی ہیں مدو جزر، آگ، وحدتِ انسانی، موت محمد ﷺ اور آل محمد ﷺ کی نگاہ میں، موجد و مفکر، عظمتِ انساں اور حرفِ آخر۔“ (۲۶)

شاعری میں جوش کی جو کتابیں غیر مطبوعہ ہیں اُن میں سب سے زیادہ اہم ”حرفِ آخر“ ہے۔ جو چالیس ہزار اشعار پر

مشمتمل ہے۔ پھر ”محمل و جرس“ ہے جس کا تذکرہ اُن کے خطوط میں ملتا ہے۔ یکم فروری ۱۹۷۳ء کے اسلام آباد سے ایک خط میں خورشید علی خاں کو لکھتے ہیں:

”آج خلاف معمول دیر اور بہت ہی دیر سے بیدار ہوا رات کو سوا سات بجے تکیے پر سر رکھ دیا تھا۔ بہت دیر میں نیند آئی۔ دماغ سو تہمیں تمام رات باتیں کرتا رہا اور میرے آخری مجموعہ کلام ”محمل و جرس“ کا دیباچہ لکھتا رہا۔“ (۲۷)

ایک انٹرویو کے دوران راغب مراد آبادی نے جوش سے سوال کیا کہ آپ کی کون سی شعری ونثری تالیفات ہنوز تفسر طبعیت ہیں اس سوال کے جواب میں جوش نے کہا:

”ایک تو وہ ہے اندیشہ و انشا (نثر) محراب و مضرب (نظم) محمل و جرس یہ بھی نظم ہے اور حرفِ آخر اور معاصرو احباب جو ہنوز معرض تصنیف میں ہیں اور مجھے مسدس ہیں۔“ (۲۸)

جوش کا بہت سا شعری اثاثہ جو غیر مطبوعہ ہے لیکن ٹیپ کی شکل میں اور متعدد اشعار کے ذخیرے کی صورت میں بکھرا پڑا ہے جسے وقتاً فوقتاً مختلف رسائل وغیرہ شائع کرتے رہتے ہیں۔

امیر خسرو پر اُن کی ایک یادگار نظم ہے جو فراست رضوی کے ذاتی کاغذات میں موجود تھی۔ ۱۵ اشعار پر مشتمل یہ نظم بعنوان ”موت کا احساں“ ۲۰۰۳ء، میں ”قومی زبان“، کراچی نے شائع کی۔ جوش کی متعدد نظمیں اور نادر ادبی دستاویزات ملیح آباد، لکھنؤ، دکن، کراچی اور اسلام آباد کے علاوہ گرد و نواح کے قصبوں اور دیہاتوں میں کہیں نہ کہیں موجود ہو سکتی ہیں اور کسی محقق کی منتظر ہیں۔

حوالہ جات

- ۱۔ صہبا لکھنوی، افکار، جوش نمبر، شمارہ ۱۲۲، ۱۲۳، کراچی، پہلا ایڈیشن، ۱۹۶۱ء، ص: ۲۴
- ۲۔ جوش ملیح آبادی، آوازِ حق، لکھنؤ: اصح المطابع تھوٹی ٹولہ، ۱۹۲۱ء، ص: سر ورق
- ۳۔ ماہنامہ، کلیم، دہلی: جلد نمبر ۶، دسمبر ۱۹۳۶ء، سر ورق کی پشت پر اشتہار
- ۴۔ لطیف الدین احمد اکبر آبادی، سخن ہائے گفتی، مقدمہ نقش و نگار، دہلی: مکتبہ جامعہ، ۱۹۳۶ء
- ۵۔ اختر حسین رائے پوری، ڈاکٹر، پیغامات تاثرات، مشمولہ: افکار، جوش نمبر، دوسرا ایڈیشن، اگست ۱۹۶۲ء، ص: ۲۰۴
- ۶۔ جوش ملیح آبادی، فکر و نشاط، دہلی: مکتبہ جامعہ، ۱۹۳۷ء، ص: ۳۳
- ۷۔ وارث علوی، ناخن کا قرض، نئی دہلی: مکتبہ جدید، ۲۰۰۳ء، ص: ۴۹
- ۸۔ نیاز فتح پوری، جوش کی صحیح عظمت شاعرانہ، مشمولہ: افکار، بیاد جوش نمبر، ۱۹۸۲ء، ص: ۳۸۴
- ۹۔ کمال احمد صدیقی، ڈاکٹر، جوش ملیح آبادی شاعر فردا کا لقب، مشمولہ: جوش ملیح آبادی خصوصی مطالعہ مرتبہ: قمر رئیس، دہلی: جوش انٹرنیشنل سیمینار کمیٹی، ۱۹۹۳ء، ص: ۲۱۱
- ۱۰۔ مجتبیٰ حسین، پروفیسر، جوش اعظم، مشمولہ: افکار، جوش نمبر، دوسرا ایڈیشن، اگست ۱۹۶۲ء، ص: ۵۲۷
- ۱۱۔ جوش ملیح آبادی، یادوں کی بارات، کراچی: جوش اکیڈمی، ۱۹۷۰ء، ص: ۲۸۹
- ۱۲۔ میراجی، دیدنی ہے آج، مشمولہ: ادبی دنیا، ماہنامہ، لاہور: بحوالہ افکار، بیاد جوش نمبر، ۱۹۸۲ء، ص: ۳۸۶

- ۱۳۔ جوش ملیح آبادی، عرش و فرش، بمبئی: کتب خانہ تاج آفس، ۱۹۴۴ء، ص: ۵
- ۱۴۔ ایضاً، ص: ۱۴۸-۱۴۷
- ۱۵۔ جوش ملیح آبادی، رامش و رنگ، بمبئی: قومی دارالاشاعت، ۱۹۴۵ء، ص: ۱
- ۱۶۔ سجاد ظہیر، روشنائی، کراچی: مکتبہ دانیال، ۱۹۸۶ء، ص: ۳۳۵
- ۱۷۔ جوش ملیح آبادی، سنبل و سلاسل، بمبئی: کتب خانہ تاج آفس، ۱۹۴۷ء، ص: ۷۱
- ۱۸۔ طاہر فیز، ڈاکٹر، اردو شاعری میں پاکستانی قومیت کا اظہار، انجمن ترقی اردو پاکستان، ۱۹۹۹ء، ص: ۹۸
- ۱۹۔ رشید حسن خان، پروفیسر، سموم و صبا پر ایک نظر، مشمولہ: ساقی، ماہنامہ، جوش نمبر، ۱۹۶۳ء، ص: ۹۶
- ۲۰۔ محمد رضا کاظمی، نقوش جوش، کراچی: حیات اکیڈمی، ۱۹۹۵ء، ص: ۱۴۹
- ۲۱۔ محمد علی صدیقی، ڈاکٹر، جوش ملیح آبادی ایک مطالعہ، کراچی: ارتقا مطبوعات، ۲۰۰۶ء، ص: ۸۸
- ۲۲۔ جوش ملیح آبادی، نجوم و جواہر، کراچی: مکتبہ جدید، ۱۹۶۷ء، ص: ۵
- ۲۳۔ تبسم اخلاق ملیح آبادی، پیش لفظ: محراب و مضرب، لاہور: جنگ پبلی کیشنز، ۱۹۹۳ء
- ۲۴۔ افکار، بیاد جوش نمبر، ۱۹۸۲ء، ص: ۳۲
- ۲۵۔ تمکین کاظمی، جوش میری نظر میں، مشمولہ: افکار، بیاد جوش نمبر، ۱۹۸۲ء، ص: ۱۷۴
- ۲۶۔ جوش ملیح آبادی، یادوں کی بارات، ص: ۳۸۶
- ۲۷۔ مکتوب جوش بنام خورشید علی خان، مشمولہ: جوش ملیح آبادی کی نادر و غیر مطبوعہ تحریریں، جلد اول، مرتبہ: ڈاکٹر ہلال نقوی، کراچی: حیات اکیڈمی، ۱۹۹۲ء، ص: ۱۲۳
- ۲۸۔ مکالمات جوش و راغت، مطبوعہ کینیڈا، جون ۱۹۸۸ء، ص: ۱۰۱